



## سوال

(94) امام کا درمیانہ تشہد بھول جانا

## جواب

السلام علیکم ورحمۃ اللہ وبرکاتہ

اگر امام درمیانہ تشہد پڑھے بغیر بھول کر کھڑا ہو جائے تو کیا مقتدیوں کو بھی کھڑا ہونا چاہیے یا وہ اپنا تشہد پورا کریں اور اگر امام کھڑا ہو کر، پھر بیٹھ جائے تو اس صورت میں سجدہ سو کرنا پڑھے گا یا نہیں، نیز اگر امام آخری تشہد میں جلدی سلام پھیر دے تو کیا مقتدی بھی اس کے ساتھ سلام پھیریں یا وہ اپنا تشہد پورا کر کے سلام پھیریں؟ کتاب و سنت کی روشنی میں جواب دے کر شکر یہ کا موقع دیں۔

## الجواب بعون الوهاب بشرط صحیحہ السؤال

و علیکم السلام ورحمۃ اللہ وبرکاتہ

الحمد للہ، والصلاة والسلام علی رسول اللہ، أما بعد!

صورت مسنولہ میں واضح ہو کہ اگر امام دو رکعت پڑھنے کے بعد تشہد پڑھے بغیر کھڑا ہو جانا ہے تو سیدھا کھڑا ہونے سے پہلے یاد آنے یا مقتدی حضرات کے یاد دلانے پر اسے بیٹھ جانا چاہیے۔ لیکن اگر سیدھا ہو گیا ہے تو اس صورت میں اسے بیٹھنا نہیں چاہیے۔ بلکہ اس حالت میں اپنی نماز مکمل کر کے سجدہ سو کر لے اور سلام پھیر لے۔ اس صورت میں مقتدی حضرات بھی اس کے ساتھ کھڑے ہوں گے انہیں بیٹھ کر اپنا تشہد مکمل کرنے کی اجازت نہیں ہے حدیث میں ہے ”جب امام دو رکعت پڑھنے کے بعد کھڑا ہو جائے اگر اسے سیدھا کھڑا ہونے سے پہلے یاد آ جائے تو بیٹھ جائے اگر سیدھا کھڑا ہو گیا ہے تو اسے بیٹھنا نہیں چاہیے، بلکہ اسے نماز مکمل کر کے سجدہ سو کر لے کر اپنا چاہیے۔“ [ابوداؤد، کتاب الصلوٰۃ: ۱۰۳۶]

اگر امام سیدھا کھڑا ہونے کے بعد بیٹھ گیا ہے، اس صورت میں بھی اسے سجدہ سو کرنا ہوگا اور مقتدی حضرات بھی اس میں شریک ہوں گے۔ اگر امام نے اس قدر جلدی کی ہے کہ مقتدی حضرات اس کے سلام پھیرنے تک تشہد اور درود نہیں پڑھ سکے ہیں تو انہیں تشہد اور درود پڑھ کر سلام پھیرنا چاہیے اور اگر مقتدی حضرات نے امام کے سلام پھیرنے تک تشہد اور درود پڑھ لیا ہے لیکن اس کے بعد دعا وغیرہ نہیں پڑھ سکے تو اس صورت میں مقتدی حضرات کو امام کے ساتھ سلام پھیر دینا چاہیے کیونکہ حدیث میں ہے:

”امام اس لئے بنایا جاتا ہے تاکہ اس کی اقتدا کی جائے۔“ [صحیح بخاری، الاذان: ۶۸۸]

پہلی صورت میں چونکہ مقتدی حضرات کا تشہد اور درود مکمل نہیں ہوا تھا اور ان کا مکمل کرنا نماز کے لئے ضروری تھا، اس لئے انہیں تشہد اور درود پڑھ کر سلام پھیرنا ہوگا۔ جبکہ دوسری صورت میں وہ تشہد اور درود پڑھ چکے ہیں، لہذا انہیں امام کے ساتھ ہی سلام پھیر دینا چاہیے۔ [واللہ اعلم]

هذا ما عندي والله اعلم بالصواب



مجلس البحث والدراسات  
معدن فتوى  
ISLAMIC RESEARCH COUNCIL

## فتاوى اصحاب الحديث

جلد: 2 صفحہ: 138